

# Fil-Qorti tal-Maġistrati (Malta) Bħala Qorti ta` Ġudikatura Kriminali

Maġistrat Dottor Aaron M. Bugeja M.A. Law, LL.D. (*melit*)

**Il-Pulizija**

**(Spettur Roderick Agius)**

**vs**

**Joseph Micallef**

Il-Qorti:

Wara li rat l-imputazzjoni miġjuba fil-konfront ta` Joseph Micallef, ta` 52 sena iben Francis u Violet nee Borg Cardona, imwieled fil-5 t'Ottubru 1951 u residenti 24, Triq Tal-Grazzja, Haż-Zebbuġ u li permezz tagħha gie imharrek talli nhar it-13 ta' Frar 2014 għall-ħabta tat-08:30 bla ħsieb li jisraq jew li jagħmel ħsara kontra l-Liġi izda biss biex jeżercita jedd li jippretendi li għandu, fixxkel lil Sandra Marie Borg Cardona fil-pussess ta' hwejjigħa billi ċaħad aċċess għal proprjeta.

Rat l-atti u d-dokumenti eżebiti;

Rat u semgħet il-provi prodotti;

## **Ikkunsidrat :-**

Illi l-fatti f'dan il-każ huma brevement is-segwenti :-

Illi fid-data rilevanti għal dan il-każ, l-imputat u l-parte civile kienu miżżewġin izda de facto separati. Il-fond 24, Triq il-Grazzja, Haż-Zebbuġ kien il-fond matrimonjali, għalkemm parafernali għall-imputat. Wara li żżewġu kienu għamlu xi erba' snin jgħixu flimkien bħala mara u raġel f'din id-dar u dejjem għexu fl-istess dar.

Il-parte civile tistqarr li kienet allontanat ruħha mill-istess fond f'Lulju 2013, izda li sad-data tal-incident meritu tal-kawża de quo kienet baqgħet tmur fir-residenza matrimonjali b'mod regolari. F'dik ir-residenza tgħid li kien għad fadlilha xi effetti personali. Meta kienet tmur kienet iċċempel lill-imputat. Hija kellha ċavetta waħda li kienet tal-bieb ta' barra l-principali għaliex ma kellhiex iċ-ċavetta tal-bieb tar-remissa. L-aħħar darba li kienet daħlet fir-residenza de quo kienet fil-jum ta' qabel dan l-incident – fit-12 ta' Frar 2014.

Dakinhar tal-incident tgħid li kienet ċemplet lir-raġel, bħal ma kienet tagħmel solitament biex tavżah li kienet ser tmur fir-residenza de quo. Biss dakinhar huwa kien qallha li ma setgħetx tidhol f'dik id-dar għax ma kellhiex għalfejn tidhol aktar hemmhekk. Hija marret tipprova tiftah il-bieb principali tad-dar, daħlet iċ-ċavetta fis-serratura izda din ma daritx. Minn hemmhekk marret l-għassa tal-Pulizija tagħmel kwerele kontra żewġha.

L-imputat xehed li dakinhar tal-incident huwa kien qiegħed Ta' Qali jipprepara għall-maratona. Fil-fatt ċomplet il-parte civile u qaltlu li kienet sejra d-dar. Hu qallha biex tistennih ġej minn Ta' Qali. Biss minflok stennietu, qabdet u marret tagħmel il-kwerela. Martu kienet ilha seba' xhur li telqet mid-dar matrimonjali u li huma kienu biss de facto separati. Din id-dar kienet ir-residenza matrimonjali tagħhom.

Ir-raguni li l-parte civile dakinhar ma setgħetx tiftaħ il-bieb kienet li huwa kien ħalla ċ-ċavetta tal-bieb ta' barra fis-serratura minn naħa ta' ġewwa u minħabba f'hekk meta l-parte civile marret biex tiftaħ biċ-ċavetta tagħha, din ma setgħetx iddur għaliex kienet weħlet minn ġewwa. L-imputat jgħid li l-parte civile setgħet taċċedi għad-dar faċilment għaliex il-bieb tar-remissa kien jinfetaħ sew u l-parte civile kemm il-darba daħlet mill-bieb tar-remissa. Biss meta mistoqsi jekk kienx ċert jekk il-parte civile kellhiex ċavetta tal-bieb tar-remissa, l-imputat jgħid li jista jkun li kien tanielha – anzi kien probabbli li kien tanielha. Kien żgur li huwa ċ-ċwieviet it-tnejn kien tahom lil missier il-parte civile. Dan peress li huma kienu jsiefru bejn 4 jew 5 darbiet fis-sena u kien ħalla sett ċwieviet ma missier il-mara tiegħu (Chris Borg Cardona) bħal ma kien ħalla wkoll sett ċwieviet oħra lil hutu.

Chris Borg Cardona xehed u kkonferma li fil-fatt verament li l-imputat u l-parte civile kienu jsiefru bosta drabi. Biss dan tenna li kienet biss f'okkażjoni waħdanija li l-imputat kien taħ iċ-ċwieviet tar-residenza matrimonjali u meta kienu ġew lura, huwa kien irritorna lura ċ-ċwieviet lill-imputat. Darba biss kien taħ iċ-ċwieviet u jaħseb li kien taħhomlu lura immedjatament mar-ritorn tagħhom minn barra minn Malta.

### Ikkunsidrat :-

L-elementi tar-reat ta' ragon fattasi ġew elaborati f'diversi sentenzi li trattaw dan ir-reat u fosthom hemm dik is-sentenza mogħtija mill-Imhalled W. Harding fil-kawza "Il-Pulizija vs. Giuseppe Bonavia et"<sup>1</sup> fejn tenna li dawn jinkludu :-

- a) att estern li jimpedixxi persuna oħra minn dritt li hija tgawdi, u li jkun sar bid-dissens esplicitu jew implicitu ta' dik il-persuna ;
- b) l-imputat irid jemmen li qed jaġixxi bi dritt ;
- c) ix-xjenza tal-imputat li qed jiehu b'idejh dak li suppost jieħu tramite l-proċess legali ;
- d) li l-att ma jinkwadrax ruħu f'reat aktar gravi."

Fil-fehma ta' din il-Qorti dawn huwa l-elementi li jirriflettu l-analizi tal-ġurista Francesco Carrara fil-kitba tiegħu "Esposizioni dei Delitti in specie – parte speciale del Programma del corso di diritto criminale", Volum 5, Lucca, 1868, fejn, f'pagna 487, para 2850 itenni l-elementi ta' dan ir-reat bħala :-

- 1.o Un *atto esterno* che spogli altri di un *bene che gode*, e sia eseguito contro la opposizione o espressa o presunta di questo –
- 2.o *Credenza* di far quest'atto in

---

<sup>1</sup> Qorti Kriminali – Sede t'Appell Kriminali – deċiża nhar l-14 t'Ottubru 1994 publikata fil-Vol. XXXII - IV , p. 768.

esercizio di un diritto – 3.o *Coscienza* di fare di privato braccio quello che dovrebbe farsi per autorità di magistrati – 4.o *Mancaza di titolo piu' grave*.

Dawn l-elementi jridu jissussistu kumulattivament sabiex ir-reat jigi integrat.

Hemm qbil bejn il-partijiet li d-dar de quo kienet ir-residenza matrimonjali tagħhom u li l-parte civile kienet ilha seba' xhur li telqet mill-istess dar matrimonjali meta seħħ l-incident de quo. Dwar il-posizzjoni tal-konjuġi fir-rigward tad-dar matrimonjali, din il-Qorti ħadet kont ta' diversi sentenzi tal-Qorti tal-Appell Kriminali li jagħtu dawl fuq kif tali problematika għandha tiġi rizolta. Hekk per eżempju fil-kawża : “Il-Pulizija v. Raymond Pace” deċiża fl-1 ta' Dicembru, 2000 dik il-Qorti kienet esprimiet ruħha dwar il-posizzjoni tad-dar matrimonjali b'dan il-mod :-

Għar-risoluzzjoni ta' dan il-kaz, wiehed irid jara x'inhi ezattament il-posizzjoni tad-dar matrimonjali għal dak li jirrigwarda t-tgawdija tagħha mill-konjuġi. Fil-fehma tal-Qorti, meta l-konjuġi jstabilixxu d-dar matrimonjali skond l-Artikolu 3A tal-Kodici Civili, huma jkollhom dritt ta' tgawdija ugwali ta' l-imsemmija dar; huma għandhom jitqiesu bhala “ko-possessuri” tad-dar matrimonjali indipendentement minn jekk id-dar tkunx tappartjeni, cioe` bhala proprjeta`, kollha kemm hi jew sehem minnha lil parti wahda mill-mizzewgin (ara s-subartikolu (2) tal-Artikolu 3A imsemmi). Bhala ko-possessuri, kull wiehed mill-konjuġi għandu dritt jagħmel uzu ragjonevoli mid-dar b'mod li ma jipprivax lill-parti l-oħra mit-tgawdija ragjonevoli tal-istess dar (ara f'dan is-sens is-sentenza ta' din il-Qorti tas-7 ta' Jannar, 1998 fl-ismijiet *Il-Pulizija v. Georgina Gauci* li għaliha għamli referenza kemm l-appellant kif ukoll l-Avukat Generali). Il-konjuġi jibqgħu hekk ko-possessuri anke jekk parti minnhom, fil-pendenza ta' kawża ta' seperazzjoni, titlaq mid-dar matrimonjali, sakemm ma jkunx hemm ordni ta' qorti kompetenti li tiddetermina min mill-konjuġi għandu jibqa', *pendente lite*, f'dik id-dar ad esklużjoni tal-parti l-oħra (Artikolu 46, Kap. 16). Kieku kien mod iehor, cioe` kieku l-parti li thalli d-dar matrimonjali *pendente lite* tiffid id-dritt tagħha ta' tgawdija tad-dar u d-dritt li x'hin trid terga' tidhol f'dik id-dar, anke jekk temporanjament, tiġi nieqsa incentiva kbira għar-rikonciljazzjoni bejn il-partijiet; u, kif inhu risaput, il-ligi tiffavorixxi r-rikonciljazzjoni (ara l-Artikoli 37(2), 42(1) U 58(1) tal-Kap. 16). Ma huwiex korrett l-appellant meta jikkontendi li għax martu abbandunat id-dar matrimonjali hi “ddekadiet mid-dritt ta' l-uzu u l-pussess tad-dar”. Id-dekadenza li tikkommina l-ligi meta parti fiz-zwieg titlaq mid-dar matrimonjali hija fir-rigward tad-dritt għall-manteniment mill-parti l-oħra, u dana biss kemm-il darba l-parti li tkun telqet mid-dar tirrifjuta mingħajr raguni valida li tirritorna lura f'dik id-dar (Artikolu 6, Kap. 16). Għalhekk, meta fil-pendenza ta' kawża ta' separazzjoni parti fiz-zwieg thalli d-dar matrimonjali – u salv dejjem sakemm ma jkunx hemm ordni tal-qorti kompetenti skond it-tieni parti tal-Artikolu 46 imsemmi – il-parti l-oħra ma tista' tagħmel xejn intiz sabiex jimpediha milli jkollha access liberu għad-dar matrimonjali. Veru li l-parti li tkun halliet id-dar matrimonjali ma jkollhiex il-pussess “materjali” tad-dar u tal-oggetti fid-dar, izda jkollha dejjem il-pussess “legali”.

Din il-kawża ġie citata wkoll b'approvazzjoni mill-Qorti tal-Appell Kriminali fil-kawża fl-ismijiet “Il-Pulizija vs Kevin D'Agostino” deċiża nhar il-21 ta' Novembru 2003.

Fil-kawża fl-ismijiet “Il-Pulizija vs Lawrence Camenzuli” deciza wkoll mill-Qorti tal-Appell Kriminali nhar is-17 ta’ Settembru 2004 gie deciz ukoll li l-fatt li mara kienet telqet mid-dar matrimonjali madwar tliet snin qabel ma kienx jagħti lok lir-raġel li liberament jibdel is-serratura tal-bieb ta’ barra biex jeskludi l-aċċess hieles lill-istess martu mill-fond matrimonjali.

F’dan il-każ in eżami, il-Qorti ma għandhiex prova li l-imputat b’xi mod biddel is-serratura tad-dar tar-residenza tiegħu. Izda mill-banda l-oħra skont kif intqal fis-sentenza “Il-Pulizija vs Raymond Pace” u kif ukoll imtenni fil-kawża “Il-Pulizija vs Kevin D’Agostino” hawn fuq imsemmija: “il-parti l-oħra ma tista’ tagħmel xejn intiz sabiex jimpediha milli jkollha access liberu għad-dar matrimonjali”. Il-kelma “xejn” tinkludi mhux biss il-bdil tas-serratura tal-bieb ta’ barra iżda tinkludi wkoll azzjonijiet oħra li jistgħu ikunu anqas drakonjani u invażivi minn hekk – tinkludi wkoll sitwazzjonijiet fejn għalkemm ma tkunx inbidlet is-serratura tal-bieb ta’ barra, tiġi magħmula xi azzjoni, tkun xi tkun, li permezz tagħha jiġi mahluq ostaklu li permezz tiegħu il-parti l-oħra b’xi mod tkun prekluzi milli tkun tista taċċedi liberament għad-dar matrimonjali.

Minn dak mistqarr mill-parte civile kif ukoll minn dak mistqarr mill-imputat lil PS1125 Alfredo Mangion, l-imputat ma riedx li martu tmur fir-residenza tiegħu jekk ma jkunx prezenti huwa stess. Anzi mar pass oltre fejn stqarr li sakemm huwa ma jkunx id-dar ma kienx ser iħalli lil martu tidhol weħidha. Dan juri li l-intenzjoni tiegħu kienet li martu ma jkollhiex aċċess hieles għad-dar matrimonjali.

Din id-deposizzjoni ta’ PS1125 li tista’ tittiehed bħala prova li intqal dan il-kliem mill-imputat lil PS1125 (izda mhux prova tal-kontenut jew tal-veridicità ta’ dak mistqarr), l-istess stqarrija tirrijekegġja dak mistqarr mill-parte civile fir-rigward ta’ dak li kien il-kliem ta’ żewġha mistqarr lilha fuq it-telefon meta tgħid li qallha li meta kelmitu stqarr magħha li ma riedhiex li tidhol fid-dar, sakemm ma jkunx hemm hu.

Fil-fatt il-parte civile tgħid li meta hija pruvat li tidhol fir-residenza de quo, u pruvat iddawwar iċ-ċavetta tal-bieb principali ta’ barra – għal xi raġuni li ma kienetx taf tispjega, din iċ-ċavetta ma daretx u ma setgħetx tidhol fir-residenza. Kien għalhekk ġara xi haġa fis-serratura tal-bieb li minħabba fiha kienet impedita li tidhol liberament fid-dar matrimonjali.

Għalkemm din il-Qorti ma għandhiex prova li l-imputat biddel is-serratura tal-bieb ta’ barra tqis li l-Prosekuzzjoni pruvat sal-grad rikjest mill-Liġi li dakinhar l-imputat kien precedentement għamel xi azzjoni konxja li permezz tagħha holoq ostaklu li permezz tiegħu l-parte civile kienet prekluzi milli tkun tista taċċedi għar-residenza de quo. Huwa kien qiegħed iċ-ċavetta tal-bieb ta’ barra fis-serratura tal-bieb principali minn naħa ta’ ġewwa b’mod li minħabba f’hekk, kif ġieli jiġri, min jipprova jiftaħ il-bieb minn naħa ta’ barra ma jkunx jista jagħmel dan.

Il-Qorti ssibha bi tqila temmen li, f’dan il-każ, din kienet mera ko-incidenta. Verament li f’ċirkostanzi differenti, l-Qorti kienet tkun proposensa temmen li, sal-grad tal-probabbli, dan il-fatt setgħa kien verament każ fortuwitu – li ma kienx pero għall-kliem li gie rapurtat li qal l-imputat lill-parte civile u lil PS1125. Meta l-Qorti tqis dan il-fatt **magħqud** mar-rieda tal-imputat mistqarra lill-parte civile li hi ma tidholx fid-dar – jew sakemm ma jkunx hemm hu

preżenti jew għaliex skontu l-parte civile ma kellhiex għalfejn tidhol aktar hemmhekk - isawwar fiha l-konvinċiment morali li l-fatt li l-parte civile dakinhar ma setgħetx tidhol fir-residenza mhux għal raġuni aċċidentali jew fortuwita iżda minhabba li l-b'xi mod is-serratura tal-bieb ta' barra kienet giet imblukkata minn gewwa.

Il-fatt li l-imputat ma kienx ċert jekk il-parte civile ma kellhiex iċ-ċavetta tar-remissa ukoll ikompli jimmilita kontra t-teżi tiegħu. Ix-xiehda tal-imputat fuq dal-punt magħquda max-xiehda tal-parte civile u ma' dik ta' Chris Borg Cardona rigward jekk il-parte civile kellhiex ċavetta tal-bieb tar-remissa, tikkonvinċi moralment lil Qorti li fil-fatt il-parte civile ma kellhiex ċavetta għar-residenza de quo. Dan wassal ukoll għalbiex il-parte civile ma setgħetx tidhol f'dik ir-residenza dakinhar tal-incident de quo.

Il-Qorti tista tifhem li l-imputat ħass għall-fatt li martu kienet abbandunat id-dar matrimonjali seba' xhur qabel u li daru ma kienetx xi lukanda. Tifhem ukoll li setgħa ħass li kellu jipproteġi l-interessi tiegħu f'dik id-dar li kienet ukoll proprjeta parafernali tiegħu. Iżda r-rimedju ma kellux jittiehed *di privato braccio* minnu iżda kellu jittiehed bil-mezz tal-awtorita Ġudizzjarja. Hekk jgħid l-Arabia dwar dan il-punt u cioe li l-azzjoni tar-raġion fattasi mhix intiza li tissanzjona t-turbativa tal-pussess ta' persuna *per se* iżda tippenalizza l-użu ta' mezzi kompetenti lill-awtorita' pubblika bis-sostituzzjoni tagħhom bl-azzjoni unilaterali da parti tal-privat :

Il che da una parte dimostra che il reato non ista' nella turbativa del possesso, ma nell'uso de' *mezzi dell'autorita' pubblica*. Ma perche' intervenga l'autorita' pubblica a porre in atto l'esercizio dell'altrui diritto, sono fuor di dubbio necessariamente due cose, a) che il diritto sia reale, b) che ne sia controverso l'esercizio.”<sup>2</sup>

U dan jagħmel sens anke fil-logika tar-reat innifsu għaliex skont kif jgħid il-Carrara fil-paragrafu 2851 tal-ktieb tiegħu “Esposizioni dei Delitti in specie – parte speciale del Programma del corso di diritto criminale”<sup>3</sup> :-

L'atto esterno deve privare altro contro sua voglia di un bene che gode. Chi e' nell'attuale godimento di un bene e continua a goderne a dispetto di chi non voglia non delinque; perche' la legge protegge lo stato quo, il quale non puo' variarsi tranne per consenso degl'interessati, o per decreto dell'autorita' giudiciale.

Kif qalet il-Qorti tal-Appell Kriminali fil-kawża aktar il-fuq citata “Il-Pulizija vs Raymond Pace” :-

S'intendi, dan ma jfissirx li minn jibqa' fid-dar matrimonjali ma jistax jiehu dawk il-prekawzjonijiet raġjonevoli sabiex jassigura, per eżempju, li terzi persuni li ma għandhomx dritt jidhlu fid-dar ma jidhlux. Tali prekawzjonijiet raġjonevoli jistgħu jkunu jirrikjedu t-tibdil tac-cavetta tal-bieb ta' barra; pero' jekk isir hekk irid jigi assigurat mill-banda l-oħra li l-parti li tkun halliet id-dar matrimonjali jkollha l-

---

<sup>2</sup> “I Principi del Diritto Penale applicati al Codice delle Due Sicilie”, Francesco Saverio Arabia, Vol 3, Napoli 1858, Parte III, Art. 164 a 173, pagina 45.

<sup>3</sup> Volum 5, Lucca, 1868, fejn, f'pagna 487.

possibilita` li tidhol fid-dar x`hin trid, u, jekk tkun trid, anke li tibqa` f`dik id-dar.

Ir-rimedju li kellu l-imputat huwa wkoll spjegat fis-sentenza "Il-Pulizija vs Lawrence Camenzuli" aktar il-fuq citata fejn jingħad li :-

Ma jirrizultax li fil-perijodu in kwistjoni kien hemm ordni tal-qorti kompetenti li kienet tawtorizzah jagħmel hekk, ossia li kienet tiddetermina li hu seta' joqghod fid-dar matrimonjali ad esklużjoni ta' martu. Jekk kien qieghed jibza' għall-inkolumita` tiegħu, l-appellant kellu rimedji gudizzjarji li seta' jagħmel uzu minnhom - seta' per ezempju dak iz-zmien irrikorra quddiem is-Sekond'Awla tal-Qorti Civili skond l-artikolu 6A tal-Kap. 16. Ma setax, pero`, jiehu l-ligi f`idejh u jippriva lil martu mit-tgawdija tad-dar matrimonjali u ta' l-oggetti ta' go fiha...u sakemm ma hemmx sallum ordni appozita minn Qorti kompetenti, għandu jassigura li martu jkollha access liberu għad-dar matrimonjali.

#### **GHALDAQSTANT :-**

Wara li rat l-Artikolu 85(1) tal-Kodiċi Kriminali, din il-Qorti qegħdha ssib lill-imputat Joseph Micallef hati tal-imputazzjoni miġjuba kontra tiegħu u wara li rat l-Artikolu 22 tal-Kapitolu 446 tal-Liġijiet ta' Malta peress li tqis li fiċ-ċirkostanzi tal-każ, tenut kont tal-imputazzjonijiet u tan-natura tal-każ hemm lok li jiġu applikati d-disposizzjonijiet ta' dan l-artikolu, wara d-debita twissija skont il-Liġi, qegħdha tagħmel ordni li permezz tagħha tillibera lill-imputat bil-kundizzjoni li ma jikkommettix reat ieħor fi żmien xahar millum.

*Mogħtija illum l-14 ta' Novembru 2014 fil-Qrati tal-Gustizzja, Valletta.*

*Il-Magistrat Aaron M. Bugeja.*